



MALTA

**Fit-Tribunal tal-Konsumatur**

**Carmel Spadaro**

**Vs**

**Proxy Services**

**CCT 92/25/MM**

**Illum, 21 ta' April 2026**

**It-Tribunal**

Ra l-avviz tar-rikorrent ipprezentat fit-23 ta' Mejju 2025 fejn talab is-somma ta' elf mitejn u tmenin ewro (€1,280), rappreżentanti spejjeż biex jissewwew hsarat fil-proprjeta' tagħhom. Ra illi s-soċjeta' intimata, debitament notifikata bl-avviz tat-talba u tas-smigh, ma dahhlet l-ebda risposta u ma deherx meta hekk imsejjah biex jixhed fis-seduta tal-14 ta' Ġunju 2025.

Ra l-atti u d-dokumenti kollha tal-kawza.

Sema' x-xhieda bil-ġurament.

Ikkunsidra

It-Tribunal jinnota li s-soċjeta intimata hija kontumaċi. Illi fuq tema legali, l-Qorti tal-Appell Superjuri) fil-kawża fl-ismijiet Noel Calleja et v. Middle Sea Valletta Life Assurance, deciża fid-29 ta' Jannar 2005 inghad "L-istitut tal-kontumacja huwa msejjes fuq il-presuppost li l-imharrek, bin-nuqqas tiegħu li jwieġeb ghax-xilja u t-talba da parti tal-attrici, ikun wera dispett lejn is-sejha għall-Qorti biex jidher quddiemha, liema dispett il-ligi thares lejha bhala ghemil li jisthoqqlu piena – dik li ma jkunx jista' jindahal fit-tressiq ta' provi billi dan jammonta għal forma ta' dizordni soċjali. Maż-żmien il-qrati Maltin iddeciđew li r-rigorozita' tal-proċedura għandha tiġi mitigata fis-sens li fejn il-Qorti tkun sodisfatta li ma kien hemm ebda nuqqas volut min naħa tal-persuna mharrka li jista' jammonta għall-htija, m'għandu jkun hemm l-ebda diffikulta' li l-kontumacja titqies bhala wahda ġustifikata. Di fatti l-ġurisprudenza interpretattiva stabbiliet ċertu fatturi li jirrendu l-kontumacja mhux ġustifikabbli. Dawn huma fil-każ li l-kontumacja: kienet volontarja jew kolpuza; jew priva minn kawża ġusta; jew mankanza ta' impediment legittimu da parti tal-



MALTA


imharrek li kien poġġa lill-istess fl-impossibilita' jew f'diffikulta' gravi li jipprezenta n-nota tal-eċċezzjonijiet tiegħu; jew ma kienx każ ta' żball invincibbli.”

Illi fis-sentenza fl-ismijiet Market Handle Limited (C-49546) vs. Fahrenheit Freight Forwarders Co. Limited (C – 17421); Elaine Sant Galea u Alfa Company Limited deciża mill-Prim Awla tal-Qorti Ċivili fit-12 ta' Jannar 2012, ingħad li “Illi l-principji li jirregolaw jekk il-kontumaċja hijiex bi htija jew le, ġew għadd ta' drabi mfissra u elenkati. Il-principji huma li: (a) il-kontumaċja mhix ġustifikata jekk kienet volontarja; (b) jew jekk kienet kolpuża; (c) li jehtieg li biex tkun ġustifikata tiġi murija raġuni ġusta għas-sudisfazzjon tal-Qorti; (d) liema raġuni ġusta trid tissarraf f'impediment legittimu; (e) li tali impediment irid ikun indipendenti mir-rieda tal-persuna kontumaċi; minbarra dan, (f) sabiex żball ikun meqjus bħala impediment legittimu, irid ikun żball invincibbli b'mod li (g) l-impediment legittimu li jzomm lill-parti milli tressaq id-difiża tagħha jrid ikun dak li bnadi ohra ssejjah bħala una necessita' impellente di chiamata ad altri doveri imprescindibili; u (h) li l-impossibilita' li l-imharrek jikkontesta t-talba jew li jidher għas-subizzjoni trid tkun gravi u fiżika jew, f'ċirkostanzi eċċezzjonali biss, waħda morali”. (Ara wkoll App. Ċiv: 12.12.1975 fil-kawża fl-ismijiet Paul Grixti vs Direttur tax-Xoghlijiet Pubbliċi; u l-kawża fl-ismijiet Joseph Naudi Montaldo noe vs Emmanuel Xuereb deciża mill-Prim Awla tal-Qorti Ċivili fis-27 ta' Frar 1995).

Illi fil-kawża fl-ismijiet Beacom vs Spiteri Staines deciża mill-Prim Awla tal-Qorti Ċivili fid-9 ta' Dicembru 1993 (Kollez. Vol: LXXVII.iii.195) ingħad “Illi sa minn dejjem, il-Qrati tagħna qiesu li jagħmlu differenza bejn il-kontumaċja b'tort u dik ġustifikabbli. Huma ssoktaw b'din il-linja wkoll sa dawn l-aħhar żminijiet u għarfu u fissru bejn dik il-parti mharrka li turi disinterest assolut u l-ohra li turi kull fehma li tikkontesta l-kawża u li ma lahqitx għamlet dan jew ma lahqitx użat il-mezzi li tagħtiha l-liġi għal raġuni li ma kinitx tahti għaliha. (Ara wkoll il-kawża fl-ismijiet Francis Cutajar et vs Mariano Farrugia et deciża mill-Prim Awla tal-Qorti Ċivili tal-5 ta' Mejju 2011).

## **Ikkunsidra**

Illi r-rikorrent qieghad jitlob is-somma ta' elf mitejn u tmenin ewro (€1,280), rappreżentanti spejjeż biex jissewwew hsarat fil-proprjeta' tagħhom. Jirrizulta illi l-atturi qegħdin permezz tal-kawża odjerna jilmentaw u jsostnu illi minhabba nuqqas ta' manutenzjoni mis-soċjeta' intimata fil-vesti tagħha ta' amministratur tal-blokka, u nuqqas ta' osservanza tal-liġi fil-qadi ta' dmirijiethom skont l-artikolu 16(1)(d) tal-Att dwar il-Condominia, is-soċjeta' konvenuta kkaġunat diversi hsarat fil-proprjeta' tagħhom fosthom fil-hitan minn ġewwa u minn barra u fil-wires tad-dawl.



MALTA

## Ikkunsidra

Illi l-kawża odjerna hija wahda ta' danni, fejn ir-rikorrenti qeghdin jallegaw illi s-soċjeta' konvenuta, naqset mid-dmirijiet taghha naxxenti mill-Att dwar il-Condominia u bl-inadempjenza taghha ikkawżat diversi hsarat fil-proprjeta' tal-atturi.

It-Tribunal eżamina l-atti kollha tal-kawża u l-provi mressqa mill-attur.

Ir-rikorrent, li huwa sid ta' appartament li jiffirma parti minn kondominju, fetah dawn il-proċeduri kontra l-amministratur tal-imsemmi kondominju, billi allega li dan naqas milli jwettaq il-manutenzjoni meħtieġa tal-partijiet komuni tal-binja, u li bhala konsegwenza diretta ta' dan in-nuqqas, il-proprjeta' privata tiegħu sofriet danni.

Qabel ma jidhol fil-mertu, it-Tribunal iqis neċessarju li jiddetermina jekk l-amministratur, fil-kapaċità personali tiegħu, huwiex il-parti xierqa li kontriha għandha titressaq tali azzjoni. Illi skont id-dispożizzjonijiet tal-Att dwar il-Kondominji (Kapitolu 398 tal-Liġijiet ta' Malta), l-amministratur huwa nkarigat mill-ġestjoni tal-kondominju u mill-harsien u manutenzjoni tal-partijiet komuni, u jaġixxi bhala r-rappreżentant legali tal-kondominju, kemm ġudizzjarjament kif ukoll barra mill-qorti. Madankollu, l-obbligi relatati mal-manutenzjoni u l-preservazzjoni tal-partijiet komuni ma jaqgħux fuq l-amministratur fil-kapaċità personali tiegħu, iżda huma obbligi tal-kondominju nnifsu, jiġifieri tal-korp kollettiv tas-sidien tal-unitajiet.

Illi minn dan isegwi li, bhala regola ġenerali, kull responsabbiltà li tirriżulta minn nuqqas ta' manutenzjoni tal-partijiet komuni għandha tiġi attribwita lill-kondominju, rappreżentat mill-amministratur, u mhux lill-amministratur personalment. L-amministratur jista' biss jinżamm personalment responsabbli fejn jiġi ppruvat li huwa aġixxa bi traskuraġni, jew li naqas milli jwettaq id-dmirijiet tiegħu skont il-liġi b'mod li jikkostitwixxi tort personali.

Illi fil-każ odjern, ir-rikorrent idderieġa l-azzjoni tiegħu kontra l-amministratur personalment u mhux kontra l-kondominju bhala tali. Barra minn hekk, it-Tribunal josserva li ma giet prodotta ebda prova suffiċjenti li turi li l-amministratur aġixxa bi traskuraġni personali jew li naqas milli jwettaq id-dmirijiet tiegħu b'mod li jagħti lok għal responsabbiltà individwali. Jekk xejn, l-attur stess xehed li l-problemi fil-blokka kienu ġja preżenti fis-sena 2018 u ċioe' aktar minn sitt (6) snin qabel saret il-kawża odjerna, meta l-blokka kienet amministrata minn amministratur differenti u f'dak iż-żmien ġja ma kienx hemm qbil dawr kif kellu jsir ix-xogħol rimedjali.

Illi l-allegazzjonijiet tar-rikorrent jirrigwardaw prinċipalment nuqqas ta' manutenzjoni tal-partijiet komuni, li obbligu, kif diġà ġie spjegat, jaqa' fuq il-kondominju u mhux fuq l-amministratur fil-kapaċità personali tiegħu.



Illi f'dawn iċ-ċirkostanzi, it-Tribunal isib li l-azzjoni giet diretta kontra l-parti żbaljata u għalhekk ma tistax tiġi milqugħa.

### **Deċiżjoni**

Għal motivi senjalati dan it-Tribunal qed jiċhad it-talba bl-ispejjeż kontra tiegħu.

**Ayv. Dr Martha Mifsud**  
**Arbitru**